

Teşnewi

Category: Goşgular, Kitapcy
написано kitapcy | 21 января, 2025
Teşnewi Teşnewi

Arheologlar Änew etrabynda gazuw işlerini geçiren mahallary gadym harmanyň üstünden barypdyrlar. Alymlar şol harmandaky bugdaý däneleriniň baryp 7-8 müň ozal orlandygyny kesgitlediler.

Mismi, daş eýýamy?
Parhy ýok, asyl –
Bu ýerde hasap däl asyrlaň sany...

Ine, şol mes toprak,
Ine, şol pasyl.
Ine-de gerdenlek Änew daýhany!
Harpygyň içinden çäjini saýlap,
Soňra guma garyp balu-ýag deýin,
«Bissimilla» diýip,
egninden aýlap,
Sepip ýör zemine tylla bugdaýyn...

Hawa, bugdaý sepýär,
Seçýän deý pişme, –
Onuň ak ýüregi gök maýsa teşne!
Ýeňledende boýnundaky torbasyn,
Torgaýjyk ýetirdi onuň «armasyn».
Gün hem öýle boldy. Teşne daýhana
Içi oňaçaly tabak garaşdy,
Ak gelniň elinde bäbek garaşdy.

«Barýaryn, ezizlem, barýaryn ine,
Şujagaz oýa-da sepeýin ýene!» –
Daýhan hyýalynda çagasyn öpdi,
Öpdi-de, zemine ak bugdaý sepdi...

Mismi, daş eýýamy?
Hawa, parhy ýok –
Başda bu zemine seresap bilen
Küýe posa salnyp bugdaý sepilen
Şol pursat
Şindizem çyrag deý ýanýa:

Şindi Isgenderem inmändir dünýä,
Dogulmandyr entek Teýmirleňklerem,
Maýmynly, mamontly Wolgaň boýuna
Duwlanmandyr entek munça süňklerem.

Pelte-de ýok, däri-de ýok, okam ýok,
Ýer ýüzünde gorhanadyr topam ýok
Hatda tir-kemanam oýlap tapan ýok, –
Şindi bir-birini atan-çapan ýok!

Diňe ap-ak bugdaý
Hem goňras meýdan,
Diňe alyn deri
Hem ilkinji Nan
Diňe elwan zemin
Hem mawy asman...

Kuýaşyň, şemalyň, çeşmäň eýesem
Diňe torgaý bilen teşnewi dayhan!..

...Asyrlaň astyndan maňa bakyp dur
Umyt bilen doly gözler-hanalar,
Hem damja deý şadyýana ýanyp dur
Şol ägirt aýada tylla däneler:

«Dänäm gämik ýaryp şam-u-şarapda,
Pendim bolup,
Ygşyldap, çar tarapda
Käneler!!!»

1978.

Annaberdi AGABAÝEW,
Türkmenistanyň Halk ýazyjysy. Goşgular